

ಶ್ರೀಃ  
ಶ್ರೀಮತೇ ರಾಮಾನುಜಾಯ ನಮಃ  
ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮನ್ನಿಗಮಾಂತಮಹಾದೇಶಿಕೈಃ ಅನುಗೃಹೀತಾ

॥ ಶ್ರೀ ಶರಣಾಗತಿದೀಪಿಕಾ ॥

*This document has been prepared by*

*Sunder Kidāmbi*

*with the blessings of*

ಶ್ರೀ ರಂಗರಾಮಾನುಜ ಮಹಾದೇಶಿಕನ್

*His Holiness śrīmad āṇḍavan śrīraṅgam*

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

## || ಶ್ರೀ ಶರಣಾಗತಿದೀಪಿಕಾ ||

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಪದ್ಮಾಪತೇಃ ಸ್ತುತಿಪದೇನ ವಿಪಚ್ಛಮಾನಂ

ಪಶ್ಯಂತ್ವಿಹ ಪ್ರಪದನಪ್ರವಣಾ ಮಹಾಂತಃ |

ಮದ್ವಾಕ್ಯಸಂವಲಿತಮಪ್ಯಜಹತ್ಸ್ವಭಾವಂ

ಮಾನ್ಯಂ ಯತೀಶ್ವರಮಹಾನಸಸಂಪ್ರದಾಯಂ || 1 ||

ನಿತ್ಯಂ ಶ್ರಿಯಾ ವಸುಧಯಾ ಚ ನಿಷೇವ್ಯಮಾಣಂ

ನಿರ್ವ್ಯಾಜನಿರ್ಭರದಯಾಭರಿತಂ ವಿಭಾತಿ |

ವೇದಾಂತವೇದ್ಯಮಿಹ ವೇಗವತೀಸಮೀಪೇ

ದೀಪಪ್ರಕಾಶ ಇತಿ ದೈವತಮದ್ವಿತೀಯಂ || 2 ||

ದೀಪಸ್ತ್ವಮೇವ ಜಗತಾಂ ದಯಿತಾ ರುಚಿಸ್ತೇ

ದೀರ್ಘಂ ತಮಃ ಪ್ರತಿನಿವರ್ತ್ಯಮಿದಂ ಯುವಾಭ್ಯಾಂ |

ಸ್ತವ್ಯಂ ಸ್ತವಪ್ರಿಯಮತಃ ಶರಣೋಕ್ತಿವಶ್ಯಂ

ಸ್ತೋತುಂ ಭವಂತಮಭಿಲಷ್ಯತಿ ಜಂತುರೇಷಃ || 3 ||

ಪದ್ಮಾಕರಾದುಪಗತಾ ಪರಿಷಸ್ವಜೇ ತ್ವಾಂ

ವೇಗಾಸರಿಧ್ವಿಹರಣಾ ಕಲಶಾಬ್ಧಿಕನ್ಯಾ |

ಆಹುಸ್ತದಾಪ್ರಭೃತಿ ದೀಪಸಮಾವಭಾಸಂ

ಆಜಾನತೋ ಮರಕತಪ್ರತಿಮಂ ವಪುಸ್ತೇ || 4 ||

ಸ್ವಾಮಿನ್ ಗಭೀರಸುಭಗಂ ಶ್ರಮಹಾರಿ ಪುಂಸಾಂ

ಮಾಧುರ್ಯರಮ್ಯಮನಘಂ ಮಣಿಭಂಗದೃಶ್ಯಂ |

ವೇಗಾಂತರೇ ವಿತನುತೇ ಪ್ರತಿಬಿಂಬಶೋಭಾಂ  
ಲಕ್ಷ್ಮೀಸರಃ ಸರಸಿಜಾಶ್ರಯಮಂಗಕಂ ತೇ || 5 ||

ಆವಿಶ್ಯ ಧಾರಯಸಿ ವಿಶ್ವಮಮುಷ್ಯ ಯಂತಾ  
ಶೇಷೀ ಶ್ರಿಯಃ ಪತಿರಶೇಷತನುನಿರ್ದಾನಂ |  
ಇತ್ಯಾದಿಲಕ್ಷಣಗಣೈಃ ಪುರುಷೋತ್ತಮಂ ತ್ವಾಂ  
ಜಾನಾತಿ ಯೋ ಜಗತಿ ಸರ್ವವಿದೇಷ ಗೀತಃ || 6 ||

ವಿಶ್ವಂ ಶುಭಾಶ್ರಯವದೀಶ ವಪುಸ್ತ್ವದೀಯಂ  
ಸರ್ವಾ ಗಿರಸ್ತ್ವಯಿ ಪತಂತಿ ತತೋಽಸಿ ಸರ್ವಃ |  
ಸರ್ವೇ ಚ ವೇದವಿಧಯಸ್ತ್ವದನುಗ್ರಹಾರ್ಥಾಃ  
ಸರ್ವಾಧಿಕಸ್ತ್ವಮಿತಿ ತತ್ತ್ವವಿದಸ್ತದಾಹುಃ || 7 ||

ಜ್ಞಾನಂ ಬಲಂ ನಿಯಮನಕ್ಷಮತಾಽಥ ವೀರ್ಯಂ  
ಶಕ್ತಿಶ್ಚ ತೇಜ ಇತಿ ತೇ ಗುಣಷಟ್ಕಮಾದ್ಯಂ |  
ಸರ್ವಾತಿಶಾಯಿನಿ ಹಿಮೋಪವನೇಶ ಯಸ್ಮಿನ್  
ಅಂತರ್ಗತೋ ಜಗದಿವ ತ್ವಯಿ ಸದ್ಗುಣೌಘಃ || 8 ||

ದೀಪಾವಭಾಸ ದಯಯಾ ವಿಧಿಪೂರ್ವಮೇತತ್  
ವಿಶ್ವಂ ವಿಧಾಯ ನಿಗಮಾನಪಿ ದತ್ತವಂತಂ |  
ಶಿಷ್ಯಾಯಿತಾಃ ಶರಣಯಂತಿ ಮುಮುಕ್ಷವಸ್ತ್ವಾಂ  
ಆದ್ಯಂ ಗುರುಂ ಗುರುಪರಂಪರಯಾಽಧಿಗಮ್ಯಂ || 9 ||

ಸತ್ತಾಸ್ಥಿತಿಪ್ರಯತನಪ್ರಮುಖೈರುಪಾತ್ತಂ  
ಸ್ವಾರ್ಥಂ ಸದೈವ ಭವತಾ ಸ್ವಯಮೇವ ವಿಶ್ವಂ |  
ದೀಪಪ್ರಕಾಶ ತದಿಹ ತ್ವದವಾಪ್ತಯೇ ತ್ವಾಂ  
ಅವ್ಯಾಜಸಿದ್ಧಮನಪಾಯಮುಪಾಯಮಾಹುಃ || 10 ||

ಭೋಗ್ಯಂ ಮುಕುಂದ ಗುಣಭೇದಮಚೇತನೇಷು  
ಭೋಕ್ತೃತ್ವಮಾತ್ಮನಿ ನಿವೇಶ್ಯ ನಿಜೇಚ್ಛಯೈವ |

ಪಾಂಚಾಲಿಕಾಶುಕವಿಭೂಷಣಭೋಗದಾಯೀ  
ಸಮ್ರಾಡಿವಾತ್ಮಸಮಯಾ ಸಹ ಮೋದಸೇ ತ್ವಂ || 11 ||

ತ್ವಾಂ ಮಾತರಂ ಚ ಪಿತರಂ ಸಹಜಂ ನಿವಾಸಂ  
ಸಂತಃ ಸಮೇತ್ಯ ಶರಣಂ ಸುಹೃದಂ ಗತಿಂ ಚ |  
ನೀಸೀಮನಿತ್ಯನಿರವದ್ಯಸುಖಪ್ರಕಾಶಂ  
ದೀಪಪ್ರಕಾಶ ಸವಿಭೂತಿಗುಣಂ ವಿಶಂತಿ || 12 ||

ಜಂತೋರಮುಷ್ಯ ಜನನೇ ವಿಧಿಶಂಭುದೃಷ್ಟೌ  
ರಾಗಾದಿನೇವ ರಜಸಾ ತಮಸಾ ಚ ಯೋಗಃ |  
ದ್ವೈಪಾಯನಪ್ರಭೃತಯಸ್ತ್ವದವೇಕ್ಷಿತಾನಾಂ  
ಸತ್ತ್ವಂ ವಿಮುಕ್ತಿನಿಯತಂ ಭವತೀತ್ಯುಶಂತಿ || 13 ||

ಕರ್ಮಸ್ವನಾದಿವಿಷಮೇಷು ಸಮೋ ದಯಾಳುಃ  
ಸ್ವೇನೈವ ಕ್ಲಪ್ತಮಪದೇಶಮವೇಕ್ಷಮಾಣಃ |  
ಸ್ವಪ್ರಾಪ್ತಯೇ ತನುಭೃತಾಂ ತ್ವರಸೇ ಮುಕುಂದ  
ಸ್ವಾಭಾವಿಕಂ ತವ ಸುಹೃತ್ತ್ವಮಿದಂ ಗೃಣಂತಿ || 14 ||

ನಿದ್ರಾಯಿತಾನ್ ನಿಗಮವತ್ಕ್ಮನಿ ಚಾರುದರ್ಶೀಃ  
ಪ್ರಸ್ಥಾನಶಕ್ತಿರಹಿತಾನ್ ಪ್ರತಿಬೋಧ್ಯ ಜಂತೂನ್ |  
ಜೀರ್ಣಸ್ತನಂಧಯಜಡಾಂಧಮುಖಾನಿವಾಸ್ತಾನ್  
ನೇತುಂ ಮುಕುಂದ ಯತಸೇ ದಯಯಾ ಸಹ ತ್ವಂ || 15 ||

ಭಕ್ತಿಃ ಪ್ರಪತ್ತಿರಥ ವಾ ಭಗವನ್ ತದುಕ್ತಿಃ  
ತನ್ನಿಷ್ಠಸಂಶ್ರಯ ಇತೀವ ವಿಕಲ್ಪ್ಯಮಾನಂ |  
ಯಂ ಕಂಚಿದೇಕಮುಪಪಾದಯತಾ ತ್ವಯೈವ  
ತ್ರಾತಾಸ್ತರಂತ್ಯವಸರೇ ಭವಿನೋ ಭವಾಬ್ಧಿಂ || 16 ||

ನಾನಾವಿಧೈರಕಪಟೈರಜಹತ್ಸ್ವಭಾವೈಃ  
ಅಪ್ರಾಕೃತ್ಯೈರ್ನಿಜವಿಹಾರವಶೇನ ಸಿದ್ಧೈಃ |

ಆತ್ಮೀಯರಕ್ಷಣವಿಪಕ್ಷವಿನಾಶನಾರ್ಥೈಃ

ಸಂಸ್ಥಾಪಯಸ್ಯನಘಜನ್ಮಭಿರಾದ್ಯಧರ್ಮಂ || 17 ||

ನಿಮ್ಮೋನ್ನತಾನಿ ನಿಖಿಲಾನಿ ಪದಾನಿ ಗಾಢಂ

ಮಜ್ಜಂತಿ ತೇ ಮಹಿಮಸಾಗರಶೀಕರೇಷು |

ನೀರಂದ್ರಮಾಶ್ರಯಸಿ ನೀಚಜನಾನ್ ತಥಾಽಪಿ

ಶೀಲೇನ ಹಂತ ಶಿಶಿರೋಪವನೇಶ್ವರ ತ್ವಂ || 18 ||

ಕಾಶೀವೃಕಾಂಧಕಶರಾಸನಬಾಣಗಂಗಾ -

ಸಂಭೂತಿನಾಮಕೃತಿಸಂವದನಾದ್ಯುದಂತೈಃ |

ಸ್ವೋಕ್ಯಂಬರೀಷಭಯಶಾಪಮುಖೈಶ್ಚ ಶಂಭುಂ

ತ್ವನ್ನಿಷ್ಣಾಮೀಕ್ಷಿತವತಾಮಿಹ ಕಃ ಶರಣ್ಯಃ || 19 ||

ಕ್ವಾಸೌ ವಿಭುಃ ಕ್ವ ವಯಮಿತ್ಯುಪಸತ್ತಿಭೀತಾನ್

ಜಂತೂನ್ ಕ್ಷಣಾತ್ ತ್ವದನುವೃತ್ತಿಷು ಯೋಗ್ಯಯಂತೀ |

ಸಂಪ್ರಾಪ್ತಸದ್ಗುರುತನೋಃ ಸಮಯೇ ದಯಾಳೋಃ

ಆತ್ಮಾವಧಿರ್ಭವತಿ ಸಂಸ್ಕೃತಧೀಃ ಕ್ಷಣಂ ತೇ || 20 ||

ಯೋಗ್ಯಂ ಯಮೈಶ್ಚ ನಿಯಮೈಶ್ಚ ವಿಧಾಯ ಚಿತ್ತಂ

ಸಂತೋ ಜಿತಾಸನತಯಾ ಸ್ವವಶಾಸುವರ್ಗಾಃ |

ಪ್ರತ್ಯಾಹೃತೇಂದ್ರಿಯಗಣಾಃ ಸ್ಥಿರಧಾರಣಾಸ್ತಾಂ

ಧ್ಯಾತ್ವಾ ಸಮಾಧಿಯುಗಳೇನ ವಿಲೋಕಯಂತಿ || 21 ||

ಪದ್ಮಾಭಿರಾಮವದನೇಕ್ಷಣಪಾಣಿಪಾದಂ

ದಿವ್ಯಾಯುಧಾಭರಣಮಾಲ್ಯವಿಲೇಪನಂ ತ್ವಾಂ |

ಯೋಗೇನ ನಾಥ ಶುಭಮಾಶ್ರಯಮಾತ್ಮವಂತಃ

ಸಾಲಂಬನೇನ ಪರಿಚಿಂತ್ಯ ನ ಯಾಂತಿ ತೃಪ್ತಿಂ || 22 ||

ಮಾನಾತಿಲಂಘಿಸುಖಬೋಧಮಹಾಂಬುರಾಶೌ

ಮಗ್ನಾಸ್ತಿಸೀಮರಹಿತೇ ಭವತಃ ಸ್ವರೂಪೇ |

ತಾಪತ್ರಯೇಣ ವಿಹತಿಂ ನ ಭಜಂತಿ ಸಂತಃ  
ಸಂಸಾರಘರ್ಮಜನಿತೇನ ಸಮಾಧಿಮಂತಃ || 23 ||

ಧೀಸಂಸ್ಕೃತಾನ್ ವಿದಧತಾಮಿಹ ಕರ್ಮಭೇದಾನ್  
ಶುದ್ಧಂ ಜಿತೇ ಮನಸಿ ಚಿಂತಯತಾಂ ಸ್ವಮೇಕಂ |  
ತ್ವತ್ಕರ್ಮಸಕ್ತಮನಸಾಮಪಿ ಚಾಪರೇಷಾಂ  
ಸೂತೇ ಫಲಾನ್ಯಭಿಮತಾನಿ ಭವಾನ್ ಪ್ರಸನ್ನಃ || 24 ||

ಉದ್ಭಾಹುಭಾವಮಪಹಾಯ ಯಥೈವ ಖರ್ವಃ  
ಪ್ರಾಂಶುಂ ಫಲಾರ್ಥಮಭಿಯಾಚತಿ ಯೋಗಿಚಿಂತ್ಯ |  
ಏವಂ ಸುದುಷ್ಕರಮುಪಾಯಗಣಂ ವಿಹಾಯ  
ಸ್ಥಾನೇ ನಿವೇಶಯತಿ ತಸ್ಯ ವಿಚಕ್ಷಣಸ್ತ್ವಾಂ || 25 ||

ನಿತ್ಯಾಲಸಾರ್ಹಮಭಯಂ ನಿರಪೇಕ್ಷಮನ್ಯೈಃ  
ವಿಶ್ವಾಧಿಕಾರಮಖಿಲಾಭಿಮತಪ್ರಸೂತಿಂ |  
ಶಿಕ್ಷಾವಿಶೇಷಸುಭಗಂ ವ್ಯವಸಾಯಸಿದ್ಧಾಃ  
ಸತ್ಕುರ್ವತೇ ತ್ವಯಿ ಮುಕುಂದ ಷಡಂಗಯೋಗಂ || 26 ||

ತ್ವತ್ಪ್ರಾತಿಕೂಲ್ಯವಿಮುಖಾಃ ಸ್ಫುರದಾನುಕೂಲ್ಯಾಃ  
ಕೃತ್ವಾ ಪುನಃ ಕೃಪಣತಾಂ ವಿಗತಾತಿಶಂಕಾಃ |  
ಸ್ವಾಮಿನ್ ಭವ ಸ್ವಯಮುಪಾಯ ಇತೀರಯಂತಃ  
ತ್ವಯ್ಯರ್ಪಯಂತಿ ನಿಜಭಾರಮಪಾರಶಕ್ತೌ || 27 ||

ಅರ್ಥಾಂತರೇಷು ವಿಮುಖಾನಧಿಕಾರಹಾನೇಃ  
ಶ್ರದ್ಧಾಧನಾನ್ ತ್ವದನುಭೂತಿವಿಳಂಬಭೀತಾನ್ |  
ದೀಪಪ್ರಕಾಶ ಲಭಸೇ ಸುಚಿರಾತ್ ಕೃತೀವ  
ನ್ಯಸ್ತಾತ್ಮನಸ್ತವ ಪದೇ ನಿಭೃತಾನ್ ಪ್ರಪನ್ನಾನ್ || 28 ||

ಮಂತ್ರೈರನುಶ್ರವಮುಖೇಷ್ಟಧಿಗಮ್ಯಮಾನ್ಯೈಃ  
ಸ್ವಾಧಿಕ್ರಿಯಾಸಮುಚಿತೈರ್ಯದಿ ವಾನ್ಯವಾಕ್ಯೈಃ |

ನಾಥ ತ್ವದೀಯಚರಣೌ ಶರಣಂ ಗತಾನಾಂ  
 ನೈವಾಯುತಾಯುತಕಲಾಽಪ್ಯಪರೈರವಾಪ್ಯಾ || 29 ||

ದತ್ತಾಃ ಪ್ರಜಾ ಜನಕವತ್ ತವ ದೇಶಿಕೇಂದ್ರೈಃ  
 ಪತ್ಯಾಭಿನಂದ್ಯ ಭವತಾ ಪರಿಣೀಯಮಾನಾಃ |  
 ಮಧ್ಯೇ ಸತಾಂ ಮಹಿತಭೋಗವಿಶೇಷಸಿದ್ಧ್ಯೈಃ  
 ಮಾಂಗಲ್ಯಸೂತ್ರಮಿವ ಬಿಭ್ರತಿ ಕಿಂಕರತ್ವಂ || 30 ||

ದಿವ್ಯೇ ಪದೇ ನಿಯತಕಿಂಕರತಾಧಿರಾಜ್ಯಂ  
 ದಾತುಂ ತ್ವದೀಯದಯಯಾ ವಿಹಿತಾಭಿಷೇಕಾಃ |  
 ಆದೇಹಪಾತಮನಘಾಃ ಪರಿಚರ್ಯಯಾ ತೇ  
 ಯುಂಜಾನಚಿಂತ್ಯ ಯುವರಾಜಪದಂ ಭಜಂತಿ || 31 ||

ತ್ವಾಂ ಪಾಂಚರಾತ್ರಿಕನಯೇನ ಪೃಥಗ್ವಿಧೇನ  
 ವೈಖಾನಸೇನ ಚ ಪಥಾ ನಿಯತಾಧಿಕಾರಾಃ |  
 ಸಂಜ್ಞಾವಿಶೇಷನಿಯಮೇನ ಸಮರ್ಚಯಂತಃ  
 ಪ್ರೀತ್ಯಾ ನಯಂತಿ ಫಲವಂತಿ ದಿನಾನಿ ಧನ್ಯಾಃ || 32 ||

ವರ್ಣಾಶ್ರಮಾದಿನಿಯತಕ್ರಮಸೂತ್ರಬದ್ಧಾ  
 ಭಕ್ತ್ಯಾ ಯಥಾರ್ಹವಿನಿವೇಶಿತಪತ್ರಪುಷ್ಪಾ |  
 ಮಾಲೇವ ಕಾಲವಿಹಿತಾ ಹೃದಯಂಗಮಾ ತ್ವಾಂ  
 ಆಮೋದಯತ್ಯನುಪರಾಗಧಿಯಾಂ ಸಪರ್ಯಾ || 33 ||

ಬ್ರಹ್ಮಾ ಗಿರೀಶ ಇತರೇಽಪ್ಯಮರಾ ಯ ಏತೇ  
 ನಿರ್ಧೂಯ ತಾನ್ ನಿರಯತುಲ್ಯಫಲಪ್ರಸೂತೀನ್ |  
 ಪ್ರಾಪ್ತುಂ ತವೈವ ಪದಪದ್ಮಯುಗಂ ಪ್ರತೀತಾಃ  
 ಪಾತಿವ್ರತೀಂ ತ್ವಯಿ ವಹಂತಿ ಪರಾವರಜ್ಞಾಃ || 34 ||

ನಾಥ ತ್ವದಿಷ್ಟವಿನಿಯೋಗವಿಶೇಷಸಿದ್ಧಂ  
 ಶೇಷತ್ವಸಾರಮನಪೇಕ್ಷ್ಯ ನಿಜಂ ಗುಣಜ್ಞಾಃ |

ಭಕ್ತೇಷು ತೇ ವರಗುಣಾರ್ಣವ ಪಾರತಂತ್ರ್ಯಾತ್  
 ದಾಸ್ಯಂ ಭಜಂತಿ ವಿಪಣಿವ್ಯವಹಾರಯೋಗ್ಯಂ || 35 ||

ಸದ್ಭಿಷ್ಟದೇಕಶರಣೈರ್ನಿಯತಂ ಸನಾಥಾಃ  
 ಸರ್ಪಾದಿವತ್ ತ್ವದಪರಾಧಿಷು ದೂರಯಾತಾಃ |  
 ಧೀರಾಸ್ತುಣೀಕೃತವಿರಿಂಚಪುರಂದರಾದ್ಯಾಃ  
 ಕಾಲಂ ಕ್ಷಿಪಂತಿ ಭಗವನ್ ಕರಣೈರವಂಧೈಃ || 36 ||

ವಾಗಾದಿಕಂ ಮನಸಿ ತತ್ ಪವನೇ ಸ ಜೀವೇ  
 ಭೂತೇಷ್ಟಯಂ ಪುನರಸೌ ತ್ವಯಿ ತೈಃ ಸಮೇತಿ |  
 ಸಾಧಾರಣೋತ್ಕಮಣಕರ್ಮ ಸಮಾಶ್ರಿತಾನಾಂ  
 ಯಂತ್ರಾ ಮುಕುಂದ ಭವತೈವ ಯಥಾ ಯಮಾದೇಃ || 37 ||

ಸವ್ಯಾನ್ಯಯೋರಯನಯೋರ್ನಿಶಿ ವಾಸರೇ ವಾ  
 ಸಂಕಲ್ಪಿತಾಯುರವಧೀನ್ ಸಪದಿ ಪ್ರಪನ್ನಾನ್ |  
 ಹಾರ್ದಃ ಸ್ವಯಂ ನಿಜಪದೇ ವಿನಿವೇಶಯಿಷ್ಯನ್  
 ನಾಡೀಂ ಪ್ರವೇಶಯಸಿ ನಾಥ ಶತಾಧಿಕಾಂ ತ್ವಂ || 38 ||

ಅರ್ಚಿದಿನಂ ವಿಶದಪಕ್ಷ ಉದಕ್ಪಯಾಣಂ  
 ಸಂವತ್ಸರೋ ಮರುದಶೀತಕರಃ ಶಶಾಂಕಃ |  
 ಸೌದಾಮನೀ ಜಲಪತಿರ್ವಲಜಿತ್ ಪ್ರಜೇಶಃ  
 ಇತ್ಯಾತಿವಾಹಿಕಸಖೋ ನಯಸಿ ಸ್ವಕೀಯಾನ್ || 39 ||

ತ್ವಚ್ಛೇಷವೃತ್ತನುಗುಣೈರ್ಮಹಿತ್ಯೈರ್ಗುಣೌಘೈಃ  
 ಆವಿರ್ಭವತ್ಯಯುತಸಿದ್ಧನಿಜಸ್ವರೂಪೇ |  
 ತ್ವಲ್ಲಕ್ಷಣೇಷು ನಿಯತೇಷ್ಟಪಿ ಭೋಗಮಾತ್ರೇ  
 ಸಾಮ್ಯಂ ಭಜಂತಿ ಪರಮಂ ಭವತಾ ವಿಮುಕ್ತಾಃ || 40 ||

ಇತ್ಥಂ ತ್ವದೇಕಶರಣೈರನಘೈರವಾಪ್ಯೇ  
 ತ್ವತ್ಕಿಂಕರತ್ವವಿಭವೇ ಸ್ಪೃಹಯಾಽಪರಾಧ್ಯನ್ |



ಆತ್ಮಾ ಮಮೇತಿ ಭಗವನ್ ಭವತ್ಯೈವ ಗೀತಾಃ  
ವಾಚೋ ನಿರೀಕ್ಷ್ಯ ಭರಣೀಯ ಇಹ ತ್ವಯಾಹಂ || 41 ||

ಪದ್ಮಾಹೀಪ್ರಭೃತಿಭಿಃ ಪರಿಭುಕ್ತಭೂಮ್ನಃ  
ಕಾ ಹಾನಿರತ್ರ ಮಯಿ ಭೋಕ್ತರಿ ತೇ ಭವಿತ್ರೀ |  
ದುಷ್ಯೇತ್ ಕಿಮಂಘ್ರಿತಟಿನೀ ತವ ದೇವಸೇವ್ಯಾ  
ದುವಾರತರ್ಷಚಪಲೇನ ಶುನಾವಲೀಥಾ || 42 ||

ಸತ್ತ್ವಾನಿ ನಾಥ ವಿವಿಧಾನ್ಯಭಿಸಂಜಿಘೃಕ್ಷೋಃ  
ಸಂಸಾರನಾಟ್ಯರಸಿಕಸ್ಯ ತವಾಸ್ತು ತೃಪ್ತೈಃ |  
ಪ್ರತ್ಯಕ್ಷರಾಜ್ಮುಖಮತೇರಸಮೀಕ್ಷ್ಯಕರ್ತುಃ  
ಪ್ರಾಚೀನಸಜ್ಜನವಿಡಂಬನಭೂಮಿಕಾ ಮೇ || 43 ||

ಕರ್ತವ್ಯಮಿತ್ಯನುಕಲಂ ಕಲಯಾಮ್ಯಕೃತ್ಯಂ  
ಸ್ವಾಮಿನ್ನಕೃತ್ಯಮಿತಿ ಕೃತ್ಯಮಪಿ ತ್ಯಜಾಮಿ |  
ಅನ್ಯದ್ವ್ಯತಿಕ್ರಮಣಜಾತಮನಂತಮರ್ಥ -  
ಸ್ಥಾನೇ ದಯಾ ಭವತು ತೇ ಮಯಿ ಸಾರ್ವಭೌಮೀ || 44 ||

ಯಂ ಪೂರ್ವಮಾಶ್ರಿತಜನೇಷು ಭವಾನ್ ಯಥಾವತ್  
ಧರ್ಮಂ ಪರಂ ಪ್ರಣಿಜಗೌ ಸ್ವಯಮಾನ್ಯಶಂಸ್ಯಂ |  
ಸಂಸ್ಮಾರಿತಸ್ತ್ವಮಸಿ ತಸ್ಯ ಶರಣ್ಯಭಾವಾತ್  
ನಾಥ ತ್ವದಾತ್ಮಸಮಯಾ ನನು ಮಾದೃಶಾರ್ಥಂ || 45 ||

ತ್ರಾಣಂ ಭವೇತಿ ಸಕೃದುಕ್ತಿಸಮುದ್ಯತಾನಾಂ  
ತೈಸ್ತೈರಸಹ್ಯವೃಜಿನ್ಯೈರುದರಂಭರಿಸ್ತೇ |  
ಸತ್ಯಾಪಿತಾ ಶತಮಖಾತ್ಮಜಶಂಕರಾದೌ  
ನಾಥ ಕ್ಷಮಾ ನ ಖಲು ಜಂತುಷು ಮದ್ವಿವರ್ಜಂ || 46 ||

ಕರ್ಮಾದಿಷು ತ್ರಿಷು ಕಥಾಂ ಕಥಮಪ್ಯಜಾನನ್  
ಕಾಮಾದಿಮೇದುರತಯಾ ಕಲುಷಪ್ರವೃತ್ತಿಃ |

ಸಾಕೇತಸಂಭವಚರಾಚರಜಂತುನೀತ್ಯಾ  
ವೀಕ್ಷ್ಯಃ ಪ್ರಭೋ ವಿಷಯವಾಸಿತಯಾಽಪ್ಯಹಂ ತೇ || 47 ||

ಬ್ರಹ್ಮಾಂಡಲಕ್ಷಶತಕೋಟಿಗಣಾನಂತಾನ್  
ಏಕಕ್ಷಣೇ ವಿಪರಿವರ್ತ್ಯ ವಿಲಜ್ಜಮಾನಾಂ |  
ಮತ್ಪಾಪರಾಶಿಮಥನೇ ಮಧುದರ್ಪಹಂತ್ರೀಂ  
ಶಕ್ತಿಂ ನಿಯುಂಕ್ಷ್ವ ಶರಣಾಗತವತ್ಸಲ ತ್ವಂ || 48 ||

ಆಸ್ತಾಂ ಪ್ರಪತ್ತಿರಿಹ ದೇಶಿಕಸಾಕ್ಷಿಕಾ ಮೇ  
ಸಿದ್ಧಾ ತದುಕ್ತಿರನಘಾ ತ್ವದವೇಕ್ಷಿತಾರ್ಥಾ |  
ನ್ಯಸ್ತಸ್ಯ ಪೂರ್ವನಿಪುಣೈಸ್ತ್ವಯಿ ನನ್ವಿದಾನೀಂ  
ಪೂರ್ಣೇ ಮುಕುಂದ ಪುನರುಕ್ತ ಉಪಾಯ ಏಷಃ || 49 ||

ಯದ್ವಾ ಮದರ್ಥಪರಿಚಿಂತನಯಾ ತವಾಲಂ  
ಸಂಜ್ಞಾಂ ಪ್ರಪನ್ನ ಇತಿ ಸಾಹಸಿಕೋ ಬಿಭರ್ಮಿ |  
ಏವಂ ಸ್ಥಿತೇ ತ್ವದಪವಾದನಿವೃತ್ತಯೇ ಮಾಂ  
ಪಾತ್ರೀಕುರುಷ್ಟ ಭಗವನ್ ಭವತಃ ಕೃಪಾಯಾಃ || 50 ||

ತ್ಯಾಗೇ ಗುಣೇಶ ಶರಣಾಗತಸಂಜ್ಞಿನೋ ಮೇ  
ಸ್ವಾನಾಗಸೋಽಪಿ ಸಹಸೈವ ಪರಿಗ್ರಹೇ ವಾ |  
ಕಿಂ ನಾಮ ಕುತ್ರ ಭವತೀತಿ ಕೃಪಾದಿಭಿಸ್ತೇ  
ಗೂಢಂ ನಿರೂಪಯ ಗುಣೇತರತಾರತಮ್ಯಂ || 51 ||

ಸ್ವಾಮೀ ದಯಾಜಲನಿಧಿರ್ಮಧುರಃ ಕ್ಷಮಾವಾನ್  
ಶೀಲಾಧಿಕಃ ಶ್ರಿತವಶಃ ಶುಚಿರತ್ಯುದಾರಃ |  
ಏತಾನಿ ಹಾತುಮನಘೋ ನ ಕಿಲಾರ್ಹಸಿ ತ್ವಂ  
ವಿಖ್ಯಾತಿಮಂತಿ ಬಿರುದಾನಿ ಮಯಾ ಸಹೈವ || 52 ||

ವೇಲಾಧನಂಜಯರಥಾದಿಷು ವಾಚಿಕೈಃ ಸ್ವೈಃ  
ಆಘೋಷಿತಾಮಖಿಲಜಂತುಶರಣ್ಯತಾಂ ತೇ |

ಜಾನನ್ ದಶಾನನಶತಾದಧಿಕಾಗಸೋಽಪಿ

ಪಶ್ಯಾಮಿ ದತ್ತಮಭಯಂ ಸ್ವಕೃತೇ ತ್ವಯಾ ಮೇ || 53 ||

ರಕ್ಷ್ಯಸ್ತ್ವಯಾ ತವ ಭರೋಽಸ್ಮ್ಯಹಮಿತ್ಯಪೂರ್ವಾನ್

ವರ್ಣಾನಿಮಾನಹೃದಯಾನಪಿ ವಾಚಯಿತ್ವಾ |

ಮದ್ಗೋಷನಿರ್ಜಿತಗುಣೋ ಮಹಿಷೀಸಮಕ್ಷಂ

ಮಾ ಭೂಸ್ತ್ವದನ್ಯ ಇವ ಮೋಘಪರಿಶ್ರಮಸ್ತ್ವಂ || 54 ||

ಮುಖ್ಯಂ ಚ ಯತ್ ಪ್ರಪದನಂ ಸ್ವಯಮೇವ ಸಾಧ್ಯಂ

ದಾತವ್ಯಮೀಶ ಕೃಪಯಾ ತದಪಿ ತ್ವಯೈವ |

ತನ್ಮೇ ಭವಚ್ಚರಣಸಂಗವತೀಮವಸ್ಥಾಂ

ಪಶ್ಯನ್ನುಪಾಯಫಲಯೋರುಚಿತಂ ವಿಧೇಯಾಃ || 55 ||

ಅಲ್ಪಾಸ್ಥಿರೈರಸುಖಜೈರಸುಖಾವಸಾನೈಃ

ದುಃಖಾನ್ವಿತ್ಯೈರನುಚಿತ್ಯೈರಭಿಮಾನಮೂಲೈಃ |

ಪ್ರತ್ಯಕ್ಷರಾಗನುಭವೈಃ ಪರಿಘೂರ್ಣಿತಂ ಮಾಂ

ತ್ವಯೈವ ನಾಥ ಚರಿತಾರ್ಥಯ ನಿರ್ವಿವಿಕ್ಷುಂ || 56 ||

ತತ್ತ್ವಾವಬೋಧಶಮಿತಪ್ರತಿಕೂಲವೃತ್ತಿಂ

ಕೈಂಕರ್ಯಲಬ್ಧಕರಣತ್ರಯಸಾಮರಸ್ಯಂ |

ಕೃತ್ವಾ ತ್ವದನ್ಯವಿಮುಖಂ ಕೃಪಯಾ ಸ್ವಯಂ ಮಾಂ

ಸ್ಥಾತಿಂ ದೃಶೋಃ ಪ್ರತಿಲಭಸ್ವ ಜಗಜ್ಜನನ್ಯಾಃ || 57 ||

ಇತ್ಥಂ ಸ್ತುತಿಪ್ರಭೃತಯೋ ಯದಿ ಸಮೃತಾಃ ಸ್ಯುಃ

ಯದ್ವಾಪರಾಧಪದವೀಷ್ಟಭಿಸಂವಿಶಂತಿ |

ಸ್ತೋಕಾನುಕೂಲ್ಯಕಣಿಕಾವಶವರ್ತಿನಸ್ತೇ

ಪ್ರೀತಿಕ್ಷಮಾಪ್ರಸರಯೋರಹಮಸ್ಮಿ ಲಕ್ಷ್ಯಂ || 58 ||

ಸ್ನೇಹೋಪಪನ್ನವಿಷಯಸ್ವದಶಾವಿಶೇಷಾತ್

ಭೂಯಸ್ತಮಿಸ್ರಶಮನೀಂ ಭುವಿ ವೇಂಕಟೇಶಃ |

ದಿವ್ಯಾಂ ಸ್ತುತಿಂ ನಿರಮಿಮೀತ ಸತಾಂ ನಿಯೋಗಾತ್  
ದೀಪಪ್ರಕಾಶಶರಣಾಗತಿದೀಪಿಕಾಖ್ಯಾಂ || 59 ||

|| ಇತಿ ಶ್ರೀ ಶರಣಾಗತಿದೀಪಿಕಾ ಸಮಾಪ್ತಾ ||  
ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |  
ಶ್ರೀಮತೇ ವೇಂಕಟೇಶಾಯ ವೇದಾಂತಗುರವೇ ನಮಃ ||